
चित्रकार 





मंगळर शक्तिनगरांतलें विश्वकोंकणी केन्द्राच्या 


कीर्तिमन्दिरांत कामत मामलें हें भावचित्र आसा. 


a 


HITO 





पोळख 








पी. जी. कामत 
जन्म : 1926 फरवरी 28 
मरण : 2009 जून 05 


` पी.जी. कामत हे कोंकणी, पाली, प्राकृत, अपभ्रंश, संस्कृत, हिन्दी, 
लीश, अशा जायत्या भासांचे विद्वान आसले. अध्यापनाच्या मळार तांचो 

आनी योगदान भोव व्हड. 1941-त बी.टी. परीक्षेंत इंगलीश 
ॐ अध्यापनांत तांकां weeds “नागोजीराव भांगरा पदक” फावो 
[लो. बनारस हिन्दु विद्यापीठांत तांणी एम.ए. केली. केरळ सरकाराचे 
वेत 33 वर्सा वेगवेगळ्या पदांचेर शिकोवप करून 1981-त हिन्दी 
क्षण अधिकारी म्हूण ते निवृत्त जाले. रामावरमपुरम हिन्दी शिक्षक 
शिक्षण संस्थेचे प्राचार्य आसतना तांणी केरळांत हिन्दी शिक्षणाच्या मळार 
सीव कार्य केलां. 1982-त del “अन्य भाषा शिक्षण” ह्या हिन्दी 
स्तका खातीर केंद्र सरकाराचो पुरस्कार फावो जालो. 

वेगवेगळ्या भासांतले चौकेर वाचन आशिल्यान तांणी हेर भासांतले 
[हित्य अणकारीत केलां. तांतूत भुरग्यांच्या साहित्याचो आसपाव जाला. 
[कणींतले साहित्य तांणी हिन्दी आनी मलयाळम भासांनी अणकरीत 
लां. 

1984 साकून 2000 मेरेन केरळ कोंकणी अकादेमीचे अध्यक्ष म्हूण 
रळांतल्या कोंकणी भाशिकांक एकठांय हाडून प्रेरित करपाचो मोलाचो 
वर तांणी केलां. अकादेमीचे 'दिवटी' हे नेमाळें तांणी संपादन केलां. 
न्द्र साहित्य अकादेमीचे कोंकणी सल्लागार समितीचे वांगडी (1992- 
902) म्हणून तांणी मोलाचे काम केलां. 16-च्या अखिल भारतीय 
[कणी साहित्य संमेळनाचे ते अध्यक्ष आसले. मगीर 'सुक्रिन्त्र ओरियन्टल 
सर्च इन्स्टिट्यूट' कोची हे संस्थेचे Ra ऑफ कोंकणी स्टडीस' 
च्या सल्लागार समितीचे ते सदस्य आसले. 

पी. 


कोंकणी : 


मलयाळम : 


जी. कामत हांची दुसरी पुस्तकां : 


श्रद्धांजली (1983 - संपादित) 

कोंकणी म्हण्यां सोरू (1985 - जोड़ संपादन) 
लिपि एक शास्त्रीय चिंतन (1986 - उपन्यास) 
एक अवतारिका भगवद्गीतेक (1987 - अणकार) 
श्रवोण (1996 - अभ्यास) 

कोंकणी बरयतना (2001 - जोड लेखक) 

पवळीं (2003 - कविता) 


मैला आंचल (अणकार) 

साहित्य मर्मम्‌ (अणकार) 

पंजियुम्‌ नूलुम्‌ (अणकार) 

डिटेक्टीव ड्यूपिन (अणकार) 

चंद्र कांती (अणकार) 

मारुन्न समूहत्तिनावश्यमाया शाश्रवतमूल्यंगळ (अणकार) 
संध्यावंदनादी (1987) 

कुलदेवता प्रणामम्‌ (1994 - जोड़ लेखक) 





भितर 


प्रकाशकांलीं उतरां 
अंतर्मुखी कविता 
ओळख 

आधार 

जातक 

इतिहास 

लगन 

सम्मेळन 

बाबू 

मनीश 

आमकां नाका 
ससार 

पवळीं 

आनन्दमय 

बुदवन्त जा, आबो वरि 
आजो 

एक राकडा-कुटक्यालें सपन 
देवळ 

माया-जाल 
विस्वासाचो आस्वासु 
सोरगु 

पिशें 


ओळ्ख 


2 
24, 
20. 
26. 
e 
28. 





बुद्ध भगवंतालो उपदेशु 
एकलो चलरे 
प्रयत्न 

हलवो सुशीलागेलो 
एक गीत 

प्रकाशकांलीं उतरां 


'ओळख' हो कवितां झेलो उजवाडायतना आमकां भारी संतोष दिसता. 
पी.जी. कामत हांणी वरयलेलीं हीं कवनां वेगवेगळ्या नेमाळ्यांत प्रकाशन 
'जाल्यांत तरी तीं सगळीं पुंजावन एक पुस्तकरूपान हाडच्याक वेळ आतां 
आयलो. 'पवळीं' आनी 'ओळख' पळयल्यार ह्या कवीची भावना आनी 
संभावना कितली महत्वाची हें आमकां समझूंक मेळटा. 
` तुमगेल्या मनांत विचार आनी विमर्शा वाडोवंक ह्या संग्रहांतल्या कवितांक 
' जातलें म्हणु आमी आठयतात. थोडयो कविता वाचून हांस येवुंक पुरो. 
sd कविता गोड दिस्तल्यो जाल्यार आनी थोडयो कविता तीख या 
'कोडु दिसूंक पुरो. पुण जीवनाचीं अनेक रूपां आनी बिंबां कामत मामाल्या 
` कवितांत कशी प्रतिबिंबित जावन उदेवन येतात तें एक व्यत्यस्त दृष्टीन 
आसा. कवीची ही दृष्टी तर समझूंक मेळ्ळी तेन्ना आमी त्या कवित्वाची 
, ओळख करून घेतले. 
उणेच वेळान ह्या पुस्तकाक प्रस्तावनेच्या रूपान कामत मामाचेर 
' आनी तांच्या कवितांचेर मोगाचीं उतरां बरयलेल्या श्री उदय भेंब्रे हांणी 
| आमचेर उपकार केला. तांकां देव वरें करो अशी आमी म्हणतात. 
` पी जी. कामत हांच्या पयल्या यादस्तिक सुवळ्याच्या संदर्भार हें 
` पुस्तक कोंकणी साहित्य मोगियां मुखार आमी आदर पूर्वक दवरतात. 


- पी.जी. कामत फौंडेशन 

अंतर्मुखी कविता 


| कवीची प्रतिभा खंय, केन्ना आनी कशी जागी जायत हें सांगचें साध्य 
घा. प्रतिभा जागी जाले उप्रांत जी कविता स्फुरतली ती खंयच्या विशयाचेर 
आसतली हें स्थल-काळ-परिस्थिति आनी कवीची भावना हांधेर आदारून 
उरता. अशें आसलें तरी कांय कवींचे चड आवडीचो असो एक विशय 
आसता. कोणाक Bard आकर्षण आसता तर कोण मोग आनी शुंगार 
हांचो कवितेंतल्यान आविष्कार करता. कोणाक संघर्षाचेर उजवाड घालपाचो 
आसता तर कोणाक जीवनाचें तत्वगिन्यान कवितेच्या कप्सुलांतल्यान 
बाचकामेरेन पावोवचें आसता. सर्गेस्त पी.जी. कामत हांचे कवितेंतलो 
मुखेल विशय : मनीस. भोव करून देश, दुबळेपणां आनी व्यंग हांणी 
भरिल्लो मनीस. कालबाह्य चालीरितींनी घुस्पून पडिल्लो मनीस. 

` कवी पी.जी. कामत हांगेलो 'पवळीं' नांवाचो कवितां झेलो कांय वर्सा 
आदीं उजवाडाक आयला. त्या झेल्यांतल्यो आनी ह्या झेल्यांतल्यो कविता 
ह्यो मनशांच्यो कविता. कवीन सरभोंवतणच्चा मनशांचें बारीक निरिक्षण 
करून दोश आनी दुबळेपणां हांची नोंद केल्या आनी ती कवितेच्या 
माध्यमांतल्यान प्रभावी रितीन मांडल्या. हें निरिक्षण नकारात्मक अशें 
कोणाकूय दिसुंयेता; पूण तें तशें ना. मनशाची चलणूक सुदारतली जाल्यार 
ताचें गुण गावन कांय उपेग ना; ताच्या दोशांचेरूच बोट card पडटलें. 
तेंच पी.जी. कामत हांगेली कविता करता. मनीस ह्या नात्यान कवी 
अंतर्मुख जाता आनी मनशाच्या धोंगां पोंगां उक्ती करून दाखयता. 


سپ ب a‏ 


ओळख. 








मनशाच्या ढोंगीपणाचेर कवी उपाट उजवाड घालता. हें ढोंगी! 
अमक्याच एका क्षेत्रांतल्या मनशाच्या आंगांतलें न्हय. तें सरसकट मनी 
समाजांत पातळ्ळां. देखून कवी तें राजकारणांत देखता, | 
पळयता. तें कित्याक, भक्‍ती आनी देवाची सेवा कितली ढोंगी 


कवितेंत आयलां आनी अणभवान आमकां तें कितलें बरें तें कळटा. 
सांगता : | 
तुमगेलें बोट, अमोल बोट 
“वोट कि बोट ?” 
हां, तें मात्र आज दियात. . 
उंगोटो दिवंचाक विसरशात बी ! 
आज दियात, फाय घेयात । 
fod विस्वास ना तुमकां ? 
“विस्वास | अविस्वास काय ना बा | 
तुमी फाय देखूंक येतले मू !” 
सोरगु' ही कविता बोट दवरता धर्माकारणांतल्या ढोंगीपणाचेर. & 
कवितेची आनीक एक विशेषताय म्हळ्यार उपहास. त्या 
उपहासातल्यान ढोंग अदिकूच नदरेंत भरता : 
बोड करयि, खाड वाडयि 
ad सोडि, कावि काडि 
खोलो सोडि, कंवडळु घे | 
बायलेक सोडि सखी धरि | 
पूताक सोडि, शिष्यु काडि | 
घर सोडि, आश्रम बांदि 
जेव नाका, भिक्षा घे 

O --. नाका, स्नान करि 


नीदे नाका, शयनाक वच 
| बीडि सोडि, भांगि ताणि 
| सोरगारि वच, सूख भोगि 
| “q ही कामतमामाली स वळींची कविता, पूण ती थोड्याच 
'उतरांनी खूबशें सांगता. भक्‍ती आनी देवाली सेवा हातुंतूय कितलें ढोंग 
` आसुंयेता तें सांगपी ही कविता अशी 
देवळांत व्हरता फुलां-ताट 
भटाक पैशे धा. 
गांद - कुंकुम निडळार 
आनी हाशें ओंटार 
मनांत कितें कोण जाण ? 
हांवय तोच. gda तोच ! 
कवीक भ्रश्‍्टाचाराची विडक. ढोंगीपणा बरोबरच भ्रश्टाचारूय 
जीवनातल्या सरल्या क्षेत्रांनी पावला. तो देवाकूय भिना. देखून 
देवळांनीय पावला. कवीचीं हीं उतरां कितलीं प्रभावी आसात पळयात : 
टी टी सी क पैसो घे, दीवूं नाका रसीद. 
पालकेक घे भांगार, दीवूं नाका रसीद. 
मंचाक घे भांगार, दीवूं नाका रसीद. 
तशी राक देवाक. 
तूं देवालो अधिकारी, 
देवाक राकप तुगेलो अधिकार. 
रसीद बी day carp वाटेर घालशी. 
देवाक राक, तिरमलदेवाक राक, वेंकटपतीक राक. 


De 


| 

ओळ्ख 


बुदवन्त जा, आबो aR’ हे कवितेंतल्यो ह्यो वळी. ही आख्खी 
कविता परिणामाचे नदरेन प्रभावी जाल्या. कवीची पोटतिडक दर एका 
उतरांतल्यान स्पश्ट जाल्या 
आमचो मनीस कितलो स्वार्थी जाला, कितलो वैयक्तिक वागता तें 
कामतमाम एके वेगळेच शैलीन सांगतात. 'माया-जाल' हे कवितेंतल्यो 
ह्यो निमण्यो वळी फावो तो प्रभाव सादतात : 
धांवता तुगेली लॉरी रात-दिस 
चौ वशीं धूळ-धुवर उबौन 
ताजान जाता पाचवें रान Ud 
आनी 
रानांतुले wa लांबतात 
तुगेले बायलेले गळ्यांर 
नेकलेस जावनु. 
अजाप दिसता - 
कित्या तूं देवेन्द्र जालो ना ? 
कालबाह्य आनी STE चालीरितींक लागून भायल-मनशांक जी पिडापीड 
भोगता तिचेरूच बडी मारपी कविता कामतमामान रचल्यात तांतुतली | 
एक कविता आसा 'आधार'. ते कवितेच्या निमण्या कडव्यांत अस्तुरेचो ` 
स्वाभिमान उलयता 
आयले माका जाळ - म्हळें 
तें पुण कळना लुका ? 
तूं कसली एम. ए. पास ? 
आतां कानां पडता गर्जु ताटकेचो- 
कळ्ळे PON सगळें कळ्ळें 
हांव एम. ए. पास. 
उष्टें खावंची न्हय | 
Sel घोव कोणाक जाय ? 





शि... 


- कांय पवळीं य ह्या झेल्यांत आसात. हीं पवळीं म्हळ्यार अणभव आनी 
Pay हांच्या अर्काची Hage. थोड्याच उतरांनी व्हड देख दिवपी 
हाय पवळीं तर सुभाषितां म्हणपा सारकीं आसात. ही एकूच देख 
गांवांत इस्कोल कित्याक ? 
मास्तरांक पोट भरूंक 
- अशी लेकच्या गांवांतलीं 
भुरगीं कशीं आसतलीं ? 
` कवी पी.जी. कामत हांगेल्या कवितांतल्यान वयर सरता तो विचार 
प्रागतिक, उदारमतवादी आनी मनशाचे उदरगतीच्यो आवंडो बाळगुपी. 
तांची कविता मनरिजवण करतनाच दोशांचेर, व्यंगाचेर चाबूक मारता. 
मनीस सुदरचो हो तांगेलो उमाळो. 
ही कविता नेमाळयांनीच उरिल्ली जाल्यार घडये शेणून वतली आसली. 
ती ह्या संग्रहांत सांबाळून उरतली. प्रकाशकांनी हो झेलो उजवाडाक 
हाडून खूब बरें काम केलां. 'पवळीं' झेल्याभाशेनूच होवूच झेलो उदेत्या 
कवींमुखार विशयांचें एक वेगळें भांडार उक्तें करतलो अशें हांव मानतां. 


उदय ÑA 
मडगांव : 25 फेब्रुवरी 2011 

ओळख 


ग. 


शंबर शंबर वर्सा गेलीं 

आज 

तूं माका ओळखना; 

हांव तुकां ओळखना 

शंबर शंबर वर्सा पिरथम 
आमी एकच आंगणांत खेळताले 
एकाच फोंडांत देंवताले 
एकाच चिकलांत फारकताले 
एकाच न्हंयत एकडेच न्हाताले 
एकडेच बुडताले 

एकडेच ऊंच येताले 

तुगेले आंगटेन हांव पुशितालों 
मेगेली अंगूटी तूं न्हेसतालो 
जाल्यारि 

शंबर शंबर वर्सो उपरांते 

आज 

तूं माका ओळखना; 

हांव तुका ओळखना 


e 





ओळख. 


२. 
शंबर शंबर वर्सा पिरथम 
आमी एकाच पाळनेंत पडताले 
आयेली म्होवळी काणी आयकून, 
एकडेच हांसून, एकडेच रडून, 
हांसताले, सपन दिकताले 
एकूच Me आयकून 
जागे जाताले, उटायताले 
हांव तुकां चोऊन हांसतालों 
तूं माका चोऊन हांसतालो 
जाल्यारि आज 
शंबर शंबर वर्सा उपरांत 
तूं म्हाका ओळखना; 
हांव तुकां ओळखना 


3 
शंबर शंबर वर्सा पिरथम 
हांवय तूंवय 
एकीच आवयचें होंटीत वाडताले 
एकच बापसूले भरोसान चलताले 
एकाच देवाक नमताले 
जाल्यारि, आज 
हांवय तूंवय 
आवय-बापसूक विसरले 


Im 34 


eg since A 


तुगेले देवाक तूं उळदितां, 
मेगेले देवाक हांव उळदितां 
मेगेले देवाक तूं ओळखना 
तुगेले देवाक हांव ओळखना, 
तूं माका ओळखना; 

हांव तुकां ओळखना 





` ओळ्ख 


आधार 


'भटमाम! चेलो खंय आसा? 

कितें करता? कितें शिकला?' 

'खूब पैसो जोडता' बा 

“साउदी म्हण एक राज्य 

थंगा शाफर तो सुलतानाचो' 

'शाफर म्हळ्यार ?' 

म्हळ्यार व्होडलो जो आफीसर कलटटर 
* 


भाग्य फुलेलें 
पयर पटली सोयरीक 
काल जाली व्हरडीक 
होम जालो होर उबारलें 
शोमाने महळ्ळे, दीवे दाखयले 
कन्यादाना जेवण जालें 
सगळेंच सर्वमंगलम्‌ 

* 


आज आतां सातवो तेला न्हाणाचो 
होरान घोव-बायल जावपाचो 
होंकलेन होरता SS खावपाचो 
घोवा हातान كو‎ घेवपाचो 


و 
कुटुंबाच्चो सुवाशिण्यो मेळ्यो‏ 
अपल्या आपल्या घोवाल्या उष्टे पानार बेसल्यो‏ 
यो गो, यो गो, होकले, बेस ह्या पानार‏ 
कित्याक गो लजेता?‏ 
यो, पानाक आपड.‏ 
बेस जेवि, घोवालें GE रुचीन खा‏ 
हें कसलें भटमाम?‏ 
कसलो कुण्ड्या सोबाव हे चेलेलो‏ 
YES मुकार सरलो -‏ 
खंय गो? यो पुता, सांगिल्ले आयक‏ 
तुजो घोव, तो, ताचें SE खा‏ 
y खावन पतिव्रता जा‏ 
Ue Weel सीतादेवीन ward‏ 
लकुमादेवीन विश्नुचें‏ 
सतीदेवीन शिवाचें‏ 
रुक्मायेन किश्नाचें‏ 
दुरपदेन पांचय घोवांचें‏ 
आतां तुवेंय खावूंक जाय‏ 
हो आमचो आचार अनादिकालाचो‏ 
मुकार वच्चो सदाचार‏ 
हो आमगेलो धर्म, सनातन धर्म‏ 
> 
मुद्दी घेवन राबलां हांव‏ 
आयलें माज्या मनांत‏ 
सुलतानाचे Bk खाता हांव‏ 


5) — 





ओळख 
तो माजो धनी 
माजें उष्टें खावचें तूवें 
हांव तुजो धनी. 
मुकार सरली चेली 
ford म्हण्टा गा भट्टा? 
ताचें उष्टें खावंचें हावें 
हांव कितें ताचे qui? 
तो माजो घोव हांव ताची बायल 
की उष्टे खावंचें quí ? 
आयले माका जाळ - म्हळे 
तें पूण कळना लुका ? 
तूं कसली एम. ए. पास ? 
आतां कानां पडता गर्जु ताटकेचो- 
Pos Hao सगळें कळ्ळे 
हांव एम. ए. पास. 
उष्टें खावंची न्हय 
उष्टो घोव कोणाक जाय 


जातक 


'अगो सुवासिनी ! 

तुका जाय निबर निबर 

चैनीस फ्रायड रायस 

दवर फ्रिजांत आनी खा रात दीस 

माका बी नाका तें 

माका जाय 

मोव मोव हुनशी पेज 

तरणे दुद्या हुमाण 

आनी टमाट हरवें 

म्हळयार शिजोवनाशिल्लें' 

'आहो | तावळ तुका वेगळे, 

माका वेगळे, 

तें करुक कोण' ? 

qua नजो तरी मेगेलें हावूंच करीन 
$ 

अगो सुन्दरवदनी 

तूं माजी बायल 

त्या नात्यान तुका 

कांय अधिकार आसात, 

हांव जाणा, 

पूण तुजे माथ्यावयली कय 


eo 





ओळ्ख 
माजे माथ्यार घालचो अधिकार बी 
ना 
आनी एक सांगतां, 
तुजो घाणियारो उस्वासु माजे 
तोण्डार सोडचो अधिकार 
तुका आसा, माका दिसना' 
'तो अधिकार घोवाक आसा 
दिसता ?' 
'आनी सांगतां 
मेगेलो Gael qû काडचो न्हय 
तुगेलो तूं वेगळी दवर' 

+ 


अगो विलासिनी ! 
तूं कितें पायांत शिरकून शिरकून 
आडळून आडळून चमकता ? 
दुरच्यान चमकूक नजो 
वाट अरुंद बी कांय? की 
अळशिकेची ? 

* 


देवा ! अशें जाल्यार 
अशें मुकार गेल्यार 
फाय कितें जायत ? 
हाका माका तूंच राक ! 
000 


$a ओळख 


इतिहास 
९ 


म्हाळ पै मामान माण्डें खेल्लें - 
फरंग्याक कित्याक राज्य ? 
झूज तो जिखतलो 
गोंय माका दितलो 
गोंय जिखलें फरंग्यान 
उपकार मानलो म्हाळपैचो. 
राज्य कित्याक गा तुका 
कोचीं वच, ओखदां पुंजाय. 

२ 
हो आमचो इतिहास - 
म्हळें आमी 
हिंदी - चीनी भाई भाई 
केल्लें कसलें लटपट ? 
खंय गा भाई भाई ? 
उतराक - अर्थाक कसलो संबन्ध ? 
लटपट जेवता लटपट खाता, 
लटपट पिता! 





ओळ्ख | 


लगन 


हां, कला... अशिल्ली प्रायमरींत 
आतां ती ना. 

विद्या... ती हायस्कृळांतल्यान धावन गेली 
खंय आसा कोण जाणा ? 
कालेजांत...कविता. 

आतां ती घुवन TAT. 
कादंबरी येन येन म्हण्टा 

येवन येवन येना. 

वाट पळोवन राबलां 
चोवरास्त्यार धूळ धुवर खावन. 
तावळ... चोय, चोय, चोय, 
नटून थटून 

घामा वास चोवशीं वितरावन 
येता नवलिका । 

ओ द कोळोन - 

नाक फुलता माजें 

दोळो चुकलो तरी मिस वावुंची 
नशीबान मेळ्ळी मिस नवलिका | 
नवलिका... लवलिका ...लवलि...का 7 
आनी कसो कळाव ? 

नकरी ती, नवरो हांव 


(30) 


AAA — 


नकरो नवरी रडी ! 

पुरयत कुरयत कांय नाका. 
पूरा-पूरा सेक्युलर आमी - 
खंयिरे हीरो - होंडा ? 

मुकार कोण? फाटीं कोण ? 
मांडयेर कोण? कांट्येर कोण ? 
सांग, सांग, आयकुंया - 





ओळ्ख 


सम्मेळन 


आपयतात सम्मेळन 
बुदवंतालें, धर्म गुरूंलें. 
घेतात निरूप कसलें ? 
मार, कातर, लास 
आमी सगले pl 
IPE, TES, USS. 


बाबू 


खर्यि आमचो बाबू, अम्मा 
खर्यि उळदी गे, 
TM उळदी गे. 
ववळी मुळा चोय, अम्मा 
भांगरा फुलां पातळेलीं 
भांगरा फूलां पातळेलीं 

खयि आमचो... 
भंवर मतून येतात, अम्मा 
पिसोळीं बरयतात. 

खर्यि आमचो... 
हांबी आमची हांबेता, अम्मा 
गाद्यां वचाक तरसता 
गाद्यां वचाक तरसता. 

खर्यि आमचो... 
तुजो माजो उलो पुता 
TR तो आयकता ? 
पुता, खयि तो आयकता ? 
तें फुला तोंड आमी 
आनी देकचें ना 
पुता, आनी देकचें ना. 


93) — 


ओळ्ख 





तूंच माजें फूल, पूता 
तूंच माजें फळ, 

पुता तूंच आमचें फळ. 
यो, होंटींत बैस, पुता 
अम्मा अम्मा दी, पुता 
भांगरा उम्मा दी. 

माका तोच जाय, अम्मा,. 
उळदी गे ताका, अम्मा 
Boal गे ताका 


मनीश 
2 


मनीश ? 

कसलो मनीश गा ? 

तूं, हांव, आमी ? 
म्हण्टा नित्य निरंतर 
ईश्वर अल्लाह तेरा नाम 
म्हणु लेकता कितें ? 
ईश्वर अल्लाह चोरा नांव 


कोण चोर ? 

तूं, हांव की तो ? 
२ 

मनीश ? 


वाग म्हण, वागाक लज्जा. 
माकड म्हण, माकडाक मज्जा. 
गाडव म्हण, गाडवाक लज्जा. 
खंय कसलो मनीश ? 


>> 


ओळख सित AA 


आमकां नाका 


“एक तुजो पिसो स्वामिनाथ 
ताका जाय हरित क्रांति, 
आनी एक पिसो सुर्या 
ताका जाय धवी क्रांति, 
आनी एक पिसो राकेस 
गीत ताका जाय आतांय - 
सारे जहान से अच्छा हिन्दोस्तां ! 
हांकां आमी चेंचतले 
पिट्टो करनु उडैतले 
आमकां नाका तांची कसलीय क्रांति.” 
“तें सांगपाक कोण रे तूं ?” 
“आरेच्या ! वोळखना तूं माका ? 
हांवच ईश्वर, नेण वै तूं ? 
आयक, कान दिवनु आयक- 
अहं FEO." 
“तें आसो रे ! तूं fed करता आतां ?” 
“आज हांगा सगट कडे 
आमची कृषि वाढता !” 
“तूं कसली क्रिसी करता बा ? 
fod भेंडे, ARA, भात 


A ARA 
आल्लें, PR, जीरे, सासम feed काय ?” 
“ना ! ना ! आमची कृषि खांड्यांची 
कटार, काती, पिस्तोळ, नाकुट 
लाठी, दांत, किरपान, बाँबाची. 

शींपतात आमी 
लुयतात आमी 
तांचान मरतात आमी 
देवळ, Epa, काळेज, RER.” 
“आयकूंक खूब आसा मरे | 
gat ब्यारु चलता दिसता मूं !” 
“व्हय, व्हय, आमचो ब्यारू जोर चलता 
लक्ष लक्ष कोटि-कोटि रुपयांची 
कुसली मसळ विकता आज 
मागीर कितें अजाप ? 
(dig हाशीशाचें गुपत ल्हवू सांग) 
हांगा गंगाजलय विकता 
सरासर धडाधड विकता 
अशी तशी हांगा-थांगा विकरता 
आतां ताकाय Heel 'किक' | 
त्या ‘fear’ आमी नाचतात 
गायतात, हांसतात, रडतात, 
आनी गांधी तोपयेन तोंड पुशतात.” 
“हां ! ती आमच्या किसांत आसा 
आनी कित्याक वस्त न्हय ती. 
आमकां जाय तोपी तरी 


SI 


ओळख ne 


जाय काळी तोपी 
जाय पाचवी तोपी 
जाय तांबडी तोपी 
देखून ही आमी 
तोंड पुसूंक दवरली. 
आरे ! तोपी वचो 
गांधीच कोणाक जाय आतां ? 
तो वाचतालो fed तें ? 
-किता-पिता-गिता ? 
आमकां निदाऊन घालची गीता ! 
ताका आसलो एकूच ताळ एकूच राग 
हिन्दू-मुसलिम-सिक्ख-इसाई 
भाव भाव. 
आतां नाका तो आमकां 
आमी खयंय तरि दिखलो ताका, 
फाफराऊन, मुस्तून, मारून, 
गळफांस घालतले आमी ताका. 
तूं खरयिय ताका देखलो 
तरि सांग ताका, सांग ताका, 
खरें सांग ताका.” 


ससार 


वचात ! धावांत | 

धावंत वचात ! 

दियात ! घेयात ! 

वेळु तुमकां राकून राब ना 
fod पळौन राबलात तुमी ? 
तुमकां कान आसात व्हय ? 
आयकूक पडना व्हय ? 
कालाचो उलो आयकात 
“कालाचो ? कि काळाचो ?” 
तांतु कसो फरक ? 
आयकात, 

ना तर, नुकसान तुमकांच. 
तुमी प्यार करुक शिकलेले मू ? 
तुमकां लाव-नश्ट कळता मू ? 
बरें-वायट कळता मू ? 
वचात ! घेयात ! खूब घेयात! 
ससार ससार घेयात ! 
तुमकां कितें जाय ? 

स्कूल, आस्पताल, काळिज ? 
रोड, वाट, बजार ? 
कचेर-विचेर पोप्टाफीस ? 
तळय-बांय, पुलिटीसन ? 


TE नामा 
बस्टेंड, बस्टाप, वायटिंग बोड ? 
आटो, विमान, उजा भांडि ? 
घर, न्हाणि, पैखणि ? 
पथरेल बंप ? उदका नळ ? 
फैव स्टार, थ्री स्टार, सिंगल स्टार 
बार अचट ? 
सान सान कार, होड होड कार, 
काम, डैम, ओखद, निरोध ? 
लोन, फोन, रेडियोंटीसन ? 
उकडो ओरव रेवें तेल ? 
रवा, मैदा, रिफण्डायल ? 
गांधी तोपी, काळी तोपी 
कटार-भम पेसकाती ? 
fod कितें जावका तुमकां 
खूब खूब घेयात वा ! 
हांगा कसल्याक उणाव ? 
तुमगेलें बोट, अमोल बोट 
“ae किन्नो 85 
हां, तें मात्र आज दियात. 
उंगोटो दिवंचाक विसरशात बी ! 
आज दियात, फाय घेयात ! 
कितें विस्वास ना तुमकां ? 
“विस्वास! अविस्वास काय ना बा ! 
तुमी फाय देखूंक येतले मू !” 


naa 





पवळी 


1- उत्तम कविता, मोगाळ वनिता 
सरस गीत हांचे रसांत 
जो बुडलो, तो वांचलो. 
बुडलो ना, तो मेल्लो. 

2- गीम आयलो, तनें सुकलें 
गेलीं ढोंकां उबून 
मासळी पाप | कितें करची ? 
पाकां नात उबूक. 

3- निश्याकवाटना 
gu शीत वाडि 8 

4 - बापा स्वर्गार; आवय भूमीर 
कितली सुन्दर व्यवस्था ही | 
एकपूत्राले नशीबाक आनी 
फामिली प्लानिगाक सर जालेली. 

5 - Ate म्हणु fod आसा? 
सगळें तुगेलेंच, बापा | 
qa gora सोंपयत्तना 
माका कसलें गर्व ? 


ओळख 





चलता आसतलों, धांवता आसतलों, 
वाटेर बेटो बेसचों ना. 

श्रांत जातलों, कलांत जातलों 
वाटेर निदेवन पडचों ना. 
गोडाक सोय नाका 8 

खरें, सोयेक़ गोडय नाका. 
आमकां दोनीय जाय मगो 
पातोळी खावुंची आवड माका 
गावांत इस्कोल कित्याक ? 
मास्तरांक पोट भरूंक 

- अशी लेकच्या गांवांतलीं 
भुरगीं कशीं आसतलीं ? 
जाई वोऊन गेलो तूं, 

चोइ बाऊन पळळया ती 

वोगि यो तूं धाऊन यो, 

शींपि, तिका प्राण दी 


आनन्दमय 


माथ्या केस बुरडून तुटोवन 
आवसू-बापसू पिंडां वाडून 

जालो शिष्यू परमानन्द 

आनी जाय ताका कितें ? 

गुरूलो उंगटो आनी चाव्ययां झेलो. 
तावळ जावचो संपूर्णानन्द | 





A ن‎ ne, Es 


ओळख 


बुदवन्त जा, आबो वरि 


कितले बुदवन्त आमगेले पूर्वीक | 
कोणेय घाल्लेल्या TOMI तानि पडचें ना. 
कित्या? ते सहस्राक्ष - हजार दोळ्यांचे | 
मेगेलो आबु अशिल्लो एक शेणै 
ताणे बरेल्ले एक चट्टपत्र- 
आयकीलें ga ? तिरमलदेवाक राकूक | 
कळळें तुका ? 
तिरमलदेवाक कोण राकता ? - शेणै ! 
देवा राकतल्लो शेणै - तसलो मेगेलो आबु | 
सगटांक Wad वेंकटपति | 
त्या वेंकटपतीक राकतालो कोण ? 
मेगेले आबु शेणै. 

* 
ताणे चट्टपत्र बरैलें 
आनी स्वाम्या करान हात बरप्प घालेलें. 
घाला म्हळें ओप - घाल्लो स्वाम्यान ओप | 
असलो मेगेलो आबु शेणै | 
चड्टपत्रांतु कितें बरेल्ले ? - जाण ? 
आमगेलो समाज व्हडलो दानी, उपकारी, त्यागी ! 


1 दितात ते कुटुंबार अशिल्या विधवेंक खर्चाक. 
व बोडकेंक खर्चाक दी म्हणु खयिं सांगील्यां ? 
खंचीय स्मृती सांगना. 
तांकां कुटुंबार कशी राबैतलो ? 
तांकां कणि देकल्यार तो दीस व्यर्थ ? 
देखून सोड तांकां गोफरार 
दीवय तांका देवळांथून एक पान शीत. 
नुपुरो? दी एक तोडोप आराटा वेळार. 
त्या बगेक कोणै रूपे दीत तरि घे 
म्हणु रसीद बी दीवूं नाका. 
रसीद दीवूं नये-गांटि बान्दून घे - 
तशी मेगेले आबोन तिरमलदेवाक राकीलो. 
a 
हांव तागेलो नातू शेणै 
हांवय बुदवन्तु. 
देखून हांव तुका सांगतां, 
यो, लागी यो, कान दीवनु आयक. 
तूं मेगेलो ओपुरबाये नातू 
तूं आतां जाला देवालो अधिकारी 
राक रे देवाक | राक | 
राक | तिरमलदेवाक राक | 
टी टी सी क पैसो घे, दीवूं नाका रसीद. 
पालकेक घे भांगार, दीवूं नाका रसीद. 
मंचाक घे भांगार, दीवूं नाका रसीद. 
तशी राक देवाक. 


ओळख: 
तूं देवालो अधिकारी, 
देवाक राकप तुगेलो अधिकार. 
रसीद बी दीवनु देवाक वाटेर घालशी. 
देवाक राक, तिरमलदेवाक राक, वेंकटपतीक राक. 


MA 





आजो 


मारलो तुज्या आज्यान 
माज्या आज्याक, 

देखून तुज्या नातवाक 

चेंचतलो हांव ; 

ताचें रगत पितलों | 


०० ७-७ 

एक राक्डा-कुटक्यालें सपन | 


आज माजे देहांत मनांत 
हरध्यांत रक्‍तांत, संधा-संधांत 
रोमां रोमांत . 
एक गोडसाणि भरुन भरुन विकरता. 
असेलें तुव माका भावेळी मेळेना; 
एक बालीन फुलेले हाथ 
माजे खान्ध्यार घालेले. 
तीगेले म्होवाळे कोळे माजे 
हरध्यार दामले. 
भावळीं 
दया माया नासिल्या 
एक कुराडीन माका कातरुन उडेलो, 
एक दासाले दास हस्तीन माका 
मुस्तून खोंचून ताण-वोडूत 
हांगा थांगा उडेलो. 
वर्षान वर्षा पावसीन्त वोतान्त 
हांव पोळळों. 
कोण कोण माजेर कसले कसले जुल्म केले 
कशें सांगचे ? 
कितलीं वर्षा नन्तर एक 
करुणावंती उळियेक माजेर 
दया दिसली. 
तीणे माजे हर्या कुटक्यान 


1 एक पाटळें घडायलें | 
| माका भारि सन्तोष जालो. 
जात्यार 
एक दीस एक जरढो हड्डां-पंजीरो 
वारडीक - पिरडूक नाशिलो 
म्हशी रड्या शींगा वरि माजेर चढून नीदलो. 
जाल्यार आतां 
मागेले वायट दीस उगळे 
चांग दीस वापस आयले. 
गुरबा उदकांत न्हालेली एकि फूला पाखूळी 
हंसी-पाखा वरि, म्होवा घूडा वरि 
सोसया वरि, चितळा वरि, माजेर बैसली. 
आहा ! ही एकि चेली तंवस्या पाखूळी 
आंब्या अंकूरी, अशोका मंजरी. 
माका परथून जीवाळ आयला; 
हांव गान्धा रानान्त मस्तीन राबीलां. 
त्या अरण्यवासान्त 
कतरुन गिडगडेऊन पडतना 
सपनां सरि लेखिलें ना - 
हें भांगरा चम्पें माजेर विश्राम घेतलें | 





ओळख 


देवळ 


देवळांत व्हरता फुलां-ताट; 
भटाक पैशे धा. 

गांद - कुंकुम निडळार 
आनी हाशें ओंटार 

मनांत कितें कोण जाण ? 
हांवय तोच. gia तोच | 


माया-जाल 


गरीबी हटावा ! 
सगटांक सगटांक दिता बैंक 
ताका नांव ऐयार. दी.पी.,दी. ऐयार 
आनी येता ते वापास बैंकांत 
तुगेलें डेपासिट जावनु. 
हैं कसलें नाटक | 
कसलें माया-जाल | 
कोण कोण की 
बैंकांत हाडतात दितात ड्राफ्ट. 
चडता तें तें तें सगट 
तुगेले हिशोबांत 
तुगेलें डेपासिट जावनु | 
हें कसलें इन्द्र-जाल। 
धांवता तुगेली लॉरी रात-दिस 
चौ वशीं धूळ-धुवर उबौन 
ताजान जाता पाचवें रान धवे 
आनी 
रानांतुले रूक लांबतात 
तुगेले बायलेले गळ्यांर 
नेकलेस जावनु. 
अजाप दिसता - 
कित्या तूं देवेन्द्र जालो ना ? 


ئ( 

विस्वासाचो आस्वासु 


“तूं कविता करता आतांय ?” 
ना, अब्बा ना ! 
माका आंतां कविता करची गरज ना ! 
हांव शेतकार, शेतकामती, भाटकार 
वाट विसरनु कविता करतालों - 
“तूं कितें कितें कृसि करता ?” 
हांव कृसि करि ना, कुरसी करूंक चोयतां 
तें कित्या म्हणशी, तरि सांगन - 
माड़ो वोय, करटें काडि. 
भात वोय, तुसू खा. 
कोब्बू वोवूं कित्याक ? 
माजे तोण्डांतूच गोड-सक्कर घोळता; 
मागीर हांव कित्याक कोब्बु वोवूं ? 
कांटे वोयता, खाण्डीं लुयतां 
खाण्डीं वोयतां पिस्तोळ लुयतां 
पिस्तोळ वोयतां, लुयतां ए के फोर्टी सेवन 
आनी वोयतां अल्ला हो अकबर 
आंगणांत कुरसी FT सपन दिकतां - 
फांत्यावेलें सपन फुकट जायत ? ना. 
तो विस्वासु माजो आस्वासु. 
© © © 

सोरगु 


बोड करयि, खाड वाडयि 
ad सोडि, कावि काडि 
खोलो सोडि, कंवडळु घे 
बायलेक सोडि सखी धरि 
gate सोडि, RY काडि 
घर सोडि, आश्रम बांदि 
जेव नाका, भिक्षा घे 
न्हाव नाका, स्नान करि 
नीदे नाका, शयनाक वच 
बीडि सोडि, भांगि ताणि 
सोरगारि वच, सूख भोगि 


aE 


ओळख---- | 





पिशें 


पापिया | fed म्हणटा तूं ? 
हे जे हांव पितां, 

ते मिटा उदक ? 

व्हड हे मिटूस. 

तेंच माका जाय. 

कित्या ? 

तें हे aad. 

ही बांय कोणाली | जाण ? 
मेगेल बापाली, आजाली, 
पोणजाली, शेणजाली. 

ती मेगेल अंगणांत आसा. 
देखून ती माजी गंगा मांय. 
माजे गंगे उदक मिटा खडो 
म्हण कोणय सांगूं. 

माकाय कळता तें पुरो, 

तेंच जाय, 

तें शिवाय कसलेंय उदक नाका. 
तें पीवनु हांव फुगतलो. 

बरो फुगून 

आनी फुगून फुगून मरन. 
माका आठवन कोणय रडत. 


क IA लय 


बरो रडूं. पूण 

ताणे रडूं नये म्हण 

हांवें पिवूं नये ? 

ती कसली नीति ? 

माका जाय, हांव पितां. 

तुका कितें ? ताका कितें ? 
आरे बप्पा ! हें कसलें पिशें ? 
व्हय, माका मरचें पिशें. 

ताका ? रडचें. 

आनी तुका ? हांसचें. 

बुद्ध भगवंतालो उपदेशु 


1. गोत्रान जायना 
शेण्डियेन जायना 
GAM जायना ब्राह्मण 
सत्यान जाता 
धर्मान जाता 
गुणानि जाता ब्राह्मण 

2. सासान सास झुझारयांक 
तूं एकलोच जिखूंक पुरो; 
तूं तुकाच जिखना तरि, 
जिखवण कित्याक जायत ? 

3. रान कातर; रूक राबोत; 
रानान मूं भ॑य > 
कांटे-खुंटे-झाडां PERT 
जा तूं निर्भय 


(धर्मपदाच्या आधारान) 





एकलो चलरे 


तुजो उलो आयकूक कोणय नात रे ! 

तरि एकलो चल रे ! 

एकलो चल, एकलो चल, 

एकलो चल, एकलो चल रे || 

तुजे लागी कोणय उलयनात रे ! 
हाय रे ! हाय रे ! पापिया रे ! 

सगट भीऊन भीऊन तुजे मुखार 
तोण्ड धवुडायतात रे ! 

तरि प्राण मेकळन, ताळो सडळाऊन 
तुगेली मना काणी 

एकलो सांग रे | ऐकलो सांग रे | 

भीजूडे सगट परथून गेले रे 
कोणय घूऊन चोयनात रे ! 
तूंचि हादीर एकलो उरलो रे, 

भिणभिण काळखांत, आखांत रानांत 
कांटे पायांक चाबतात रे | 

AR रक्‍तान माखिले पावलान 

ताकां एकलोच दळून उडय रे | 

तुका उजवाड कोणय दाखयनात रे | 
हाय रे ! हाय रे | पापिया y | 

काळी काळी मोडां झोडां राति रे ! 

घरां दारां बन्द रे ! 
तरि तूंचि वज्रा आघात जाऊन 
हरद्या घूड़ा BEST जाऊन 
जळून जान एकलो चल रे | 
एकलो चल रे ! 
(महाकवि टैगोरान बरयलोलो हो Mg महात्मा गान्धी नवखली पदयात्रे वेळार 
म्हणताले; हाजे मूळ बंगाळी भासेंतु) 


प्रयत्न 


1 
उद्यमानच सर्वय सिद्ध जाता. 
मात्र मनोरथान कितें जाता ? 
निदेवनु पळळेल सिंहा तोण्डांत 
कोण मृग धावनु चडता ? 
2 
प्रयंत्न करचे पुरुषसिंहाक लक्ष्मी मेळता. 
सगट देवान दींवका 

-अशें कोण मनिस म्हणत ? 
भाग्याक ART उडय पौरूषान कार्य करि. 
प्रयत्न केलो; फल मेळळें ना - 

-हांतु कसो दोष ? 

(स्फूर्त : भर्तृहरि) 

हाव 
हैं भारत माजें शरीर 
हें भारत... 
चरण माजे कुमारी 
सिरस माजें हिमगिरी - 
ठ Wed... 
होळता माजे जटें थकून जाह्नवी 
येता माजे माथ्यां थकून ब्रह्मपुत्रा 
विन्ध्याचल माजें नेवाळे 
केरळ माजो उजो पाय 
चोळमंडळ दावो पाय 
सगळो हांव भारत देस - 
हें भारत... 
पूर्व पश्‍चिम माजे हात 
दीग-दीग आनी नीट जातात 
पोटीन धरतां मनिस-वर्गाक 
मोगु माजो ब्रह्मांड समान - 
हें भारत... 
जेन्ना चलतां हांव, 
भारत चलता 

जन्ना उलेतां हांव 
भारत उलेता 

जो माजो सांस-उसांस 
तोचि भारत देश ! 
(मूळ : स्वामी रामतीर्थ) 





Na 


हलवो सुशीलागेलो 


बामण- हो सुशीलागेलो हलवो कितलो 
कारट? - चौधा कि बावीस? 


बायल- तो कागतार लेवल्यार कळना 
खाऊन Yala! 
बामण- जाल्यार करि, खाउंया 
बायल- हाड्यात, करतां 
k ok ok 
बायल- कसो आसा, खाऊन सांगात 
बामण- हो बावीस कारट च, अब्बा ! 


dad खा, ना तर मेळचो ना 

एक गीत | | 


हाडिगो चित्रफलक 
चित्र एक रचतां 
सपन हांवे देखलां | 
धुवरा सायेन बुडलां (हाडिगो...) | 
ज्वाल चितेची ऊठली ظ‎ 
हर हर संत संत दमली 
रूक राबले सर्वय मूक | 
भस्म वरलें एक मूठ (ERT...) 
पावलो व्याकुल माजो धनी | 
सतीहीन शिवावरी | 
GIN आयलो दोळ्यांतु i 
गळयलो थेंबो गोबरांतु (हाडिगो...) £ 
Ta अंकुरली एक कळी | 
ती माजी सग्गय आशिल्ली (हाडिगो...) « 
(केरळ कोंकणी अकादेमीन 1985-त भायर काळ्ळेल्या 'कोंकणी गीत चन्द्रिका' नांवांच्या 
` ध्वनि मुद्रिकेंत हो गीत स्व. के. श्रीनिवासान संगीत दीवनु श्री. के. सतीश पैन म्होणु 


आस्पाव जाला. उपरांत 2010-त यु.ए. Fae श्री. के. मोहन कामतीन म्होणु एक, 
सी.डी.यि. भायर हाडल्या.) 











A | पी.जी. कामत हे कोंकणी, पाली, प्राकृत, अपभ्रंश, 
OF संस्कृत, हिन्दी, इंग्लीश, अशा जायत्या भासांचे 
` |विद्वान आसले. अध्यापनाच्या मळार तांचो अणभव 
आनी योगदान भोव व्हड. वेगवेगळ्या भासांतले 
चौकेर वाचन आशिल्यान तांणी हेर भासांतले. साहित्य 
अणकारीत केलां. केरळ कोंकणी अकादेमीचे अध्यक्ष म्हूण 
केरळांतल्या कोंकणी भाशिकांक एकठांय हाडून प्रेरित करपाचो 
मोलाचो वावर तांणी केलां. अकादेमीचे 'दिवटी' हे नेमाळें तांणी 
संपादन केलां. | 







“ह्यो मनशाच्यो कविता. कवीन सरभोंवतणच्चा 
मनशांचें बारीक निरिक्षण करून दोश आनी| 
दुबळेपणां हांची नोंद केल्या आनी ती कवितेच्या |. a4 | 
माध्यमांतल्यान प्रभावी रितीन मांडल्या. हें निरिक्षण 
नकारात्मक अशें कोणाकूय दिसुंयेता; पूण तें तशें ना. मनशाची 
चलणूक सुदारतलो जाल्यार ताचें गुण गावन कांय उपेग ना; 
ताच्या दोशांचेरूच बोट दवरचें पडटलें. तेंच पी.जी. कामत 
हांगेली कविता करता. मनीस ह्या नात्यान कवी अंतर्मुख जाता 
आनी मनशाच्या धोंगां पोंगां SEN करून दाखयता.” 

- sey Ya 

